


బందీ

ఊహించని విధంగా జీవితాన్ని మలుపులు తిప్పేదే కాలం అనిపిస్తుంది నాకు. మరి ఎవరైనా అయితే 'కాలం' స్థానంలో 'విధి'ని చేర్చుకుని ఉండేవాళ్ళు. నేను నాస్తికుణ్ణి, హేతువాదినీ అవడం వల్ల విధిని ఎలా నమ్ముతాను! అది హేతువాదానికి నిలబడనిది కదా!



పిందారటోసినట్లుగా వెన్నెల కురిపిస్తున్నాడు చంద్రుడు. 'విశాల బారు' గార్డెన్లోని ఒక మూలలో నేనూ, మా సహోద్యోగులు నలుగురూ - ఆంజనేయులు, శివరాం, రాజేశ్వరరావు, వెంకటేశం విస్కీ తాగుతూ ఉన్నారు. నేను 'లిమ్కా' తాగుతున్నాను. వెంకటేశానికి ప్రమోషను వచ్చినందువల్ల మా అందరికీ పార్టీ ఇస్తున్నాడు.

"కరుణాకరం! నీ సంగతే నాకు అర్థం కావడం లేదు, దయచేసి ఒక్క పెగ్గు తాగి చూడు, నీ సిగరెట్టు మరింత రుచిగా ఉంటుంది. ప్లీజ్, ఒక్క పెగ్గు!" అంటూ నన్ను బతిమాలుతున్నాడు ఆంజనేయులు. అతను మా అందరిలోకి వయసులో పెద్ద. అయినా కలుపుగోరు మనిషి అవడం వల్ల మేమంతా అతన్ని మా వయసువాడిగానే లెక్కవేసుకుంటాం. అతని మాటలకు సమాధానమివ్వకుండా నవ్వి ఊరుకున్నాను.

"నువ్వేం రైటరువో, ఏమో అర్థమే కాదప్పా! మందు కొట్టవూ, మజా చెయ్యవూ! పైగా నాస్తికుడివి - దేవున్ని మొక్కవూ, దయ్యాన్నీ మొక్కవూ! వేస్తు వేస్తు!" అంటూ నా సంగతి తేల్చిపారేశాడు శివరాం. 'వేస్తు' అన్న పదం ఎందుకు ఉపయోగించాడో అర్థం కాక ఊరికే ఉండిపోయాను.

"ఆయన కథ అంతేనని ఈ మూడేళ్ళలో తెలుసుకున్నాం కదా! మణిషే దేవుడు అంటాడు. అది శాలు, మానవ షేవే! మాధవ షేవ కదా! మనం దేవున్ని కొలిశీ, కొలిశీ శ్వర్గానికి పోతామా .. ఆయనా .. మణిషిని కొలిశీ శ్వర్గానికి ఫోతాడు. అంథే!" అన్నాడు రాజేశ్వరరావు. అతనికి మైకం అప్పుడే కమ్ముతున్నట్టు వత్తి పలుకుతున్న మాటలే చెబుతున్నాయి.

నేను అతన్ని ఉడికించాలని - “సార్! సార్! ఎట్లయినా నాకు స్వర్గం తప్పదంటారా?” అన్నాను నవ్వుతూ.

“ధప్పదయ్యా ధప్పదు! అంథే! అదంథే!” అంటూ సిగరెట్టు వెలిగించుకోవడంలో ఉండిపోయాడతను.

“అది సరే కరుణాకరం! మీరు క్రిస్టియనులు కదా! దేవుడంటే చెప్పలేనంత భక్తి ఉంటుంది మీ మతం వాళ్ళకి. అసలు నువ్వెట్లా నాస్తికుడివైనావు?” అన్నాడు శివరాం. అతను అప్పటికే అరసీసా పైనే తాగి నిమ్మళంగా మాట్లాడుతుంటే నాకు ఆశ్చర్యంగా ఉంది. ఫుల్ బాటిల్ కొట్టినా ఏ మాత్రం తడబడేలా లేదు.

నేను చిన్నగా నవ్వి, “ఏమో సార్! నేను దేవుడు లేడని అనుకున్నాను. ఇంతవరకూ అలానే అనిపిస్తోంది. ఒకవేళ దేవుడు ఉన్నట్టు రుజువు అయిందే అనుకోండి. అప్పుడు తప్పకుండా నమ్ముతాను” అన్నాను.

అంతవరకూ గమ్మున అందరినీ పరిశీలిస్తున్న వెంకటేశం - “సార్! ఇప్పుడన్న మాట మాత్రం నేను నమ్మను, నువ్వెంత మొండివాడివి అంటే, సాక్షాత్తు ఆ ఏసు ప్రభువే వచ్చి ఇదిగో కరుణాకరం, నేనే నిజమైన ఏసునీ, పాపుల పాలిట రక్షకుడిని నన్ను నమ్మవయ్యా! అని నీ గడ్డం పట్టుకున్నా నువ్వు నమ్మేవాడివి కాదు. ఊరికే ఎందుకు మాట్లాడతావు?” అన్నాడు నా వైపు చూసి నవ్వుతూ.

బేరర్ వస్తూనే వెంకటేశం భోజనాలకి ఆర్డరిచ్చాడు. - “అందరికీ ఒక్కో చికెన్ ఫ్రై, రెండు రెండు పరోటాలు, ఎగ్ బిరియానీ, చికెన్ కబాబీ!” బేరర్ మమ్మల్ని లెక్కేసుకున్నట్లు చూసి వెళ్ళిపోయాడు.

నైట్ క్వీన్స్ దగ్గర్లో ఎక్కడో విరిసినట్టున్నాయి. నెమ్మదిగా వీస్తున్నాయి పరిమళాలు.

తోటలో క్రోటన్ మొక్కల్ని అందంగా కత్తిరించి గోడలుగా ఏర్పాటు చేశారు హోటలు వాళ్లు. మా చుట్టూ నాలుగు క్రోటన్ గోడలూ, మధ్యలో గుండ్రటి టేబులూ, దాని చుట్టూరా పేము కుర్చీలలో జారగిలపడి మేమూ.

మాకు ఉత్తర దిశగా ఆరడుగుల స్తంభంపై మసక వెలుతురుతో ఉంది డూమ్ లైటు.

“నిన్ను మీ ఇంట్లోవాళ్లు తిట్టలేదా?” అన్నాడు వెంకటేశం.

“ఎందుకు తిట్టడం?” అన్నాను నవ్వుతూ.

“ఎందుకంటావేం? నాస్తికుడివైనందుకు. మా ఇంట్లో అయితే శనివారం రాత్రి ఉపవాసం చేయకపోతేనూ, పండగలకి గుళ్ళకి వెళ్ళకపోతేనూ మా నాన్న తిట్టిన తిట్టు తిట్టకుండా మూడు గంటలు ఏకబిగిన తిడతాడు సార్!” అన్నాడు శివరాం.

నేను మరో సిగరెట్టు వెలిగించుకుని అన్నాను “ఒక్కమాట చెబితే మీరు నమ్ముతారో లేదో మరి!

అసలు మా నాన్నకి నేనంటే ఎంత 'ఇది' అనుకున్నారూ! 'ఇది' అంటే గౌరవమన్నమాట! ఎంతంటే, "నేను చర్చికి పోను, నాన్నా!" అని ఒకసారి అన్నాను. 'నీ ఇష్టం' అన్నాడు. ఇంకోసారి అంటే ఒక సంవత్సరం తర్వాత ననుకుంట ఏదో సందర్భంలో 'దేవుడు లేడు, నాన్నా! నేను నమ్మను' అన్నాను. 'నీ ఇష్టంరా! ఎవరి నమ్మకం వాళ్లది' అన్నాడు. ఆయనకి నా మీద ఒకటే నమ్మకం - 'వీడేదో బాగా ఆలోచించే ఈ నిర్ణయానికి వచ్చి ఉంటాడు' అని. దీన్ని ఆధారం చేసుకుని మతాచారాల్ని మరీ దెబ్బ తీయాలని ఇంట్లో చెల్లెళ్లందరి చేత బొట్టు పెట్టుకునేలా చేశాను. మొదట్లో కొంత వ్యతిరేకించినా, క్రీస్టియనులలో ఒక వర్గం వారైన రోమన్ కాథలిక్కులు బొట్టు, తిలకాలకు వ్యతిరేకులు కాదు అని చిన్న చిన్న లెక్కర్లిచ్చాను. దాంతో మెల్లమెల్లగా అలవాటు చేసుకున్నారు. ఇవన్నీ మా నాన్న చూస్తూ ఊరుతున్నాడనే చెప్పాలి. నేను సమయం దొరికినప్పుడల్లా దేవుడి అవసరం మనిషికి ఎప్పుడూ ఉండదన్న విషయం గురించి చెబుతూ అమ్మనీ, చెల్లెళ్లనీ ఒప్పించేశాను. మా ఇంట్లో బయటి గదిలో అకాశం వైపు చూస్తూ ప్రార్థిస్తున్న క్రీస్తు పటం ఉండేది. ఓరోజు మా నాన్న ఆఫీసుకెళ్లాక దాన్ని తీసివేశాను. మా నాన్న ఏమనుకున్నాడో ఏమో కానీ, ఏమీ ఎరగనివాడికి మల్లే ఉండిపోయాడు. నిజానికి, బ్రదర్! ఎవరి నాన్న అయినా మా నాన్న మాదిరి ఉంటాడా అనిపిస్తుంది. నేను మాత్రం ఈ విషయంలో చాలా అదృష్టవంతుణ్ణి!"

"అయినా, కరుణాకర్ సార్! మీ నాన్న ఏమీ అనడం లేదు కదా అని దేవుని పటాన్ని ఊడబీకడం ఏమీ బాగా లేదు. మీ రేమీ అనుకోకపోతే 'టూ మచ్' అనిపిస్తోంది మీ ప్రవర్తన!" అన్నాడు ఆంజనేయులు.


"ఎష్! ఇటీజ్ టూమచ్!" అన్నాడు రాజేశ్వరరావు మైకం గొంతుతో.

'టూమచ్' అన్నమాట ముల్లులా గుచ్చుకుంది. అయినా, తాగినవాళ్ళ ఎదుట నేను ఏం మాట్లాడి నెగ్గగలను? గమ్మున సిగరెట్టు తాగుతూ ఉండిపోయాను. నా మొహంలో మార్పు గమనించినట్టున్నాడు వెంకటేశం. అందుకే అన్నాడు -

"ఇదిగో బ్రదర్స్! పార్టీ పేరుతో ఇక్కడ సరదాగా గడపాలని కదా వచ్చాము! మరి, ఇట్లా సీరియస్సు విషయాలు మాట్లాడేసి ఒకరినొకరు బాధపెట్టుకోవడం మంచిది కాదు, దయచేసి ఆ విషయాలు మాట్లాడవద్దండీ! ఏ సినిమాల గురించో, రాజకీయాల గురించో మాట్లాడుకుందాం! లేదంటే, మన ఆఫీసరు గారి ఏడుపు మొహం మీద మాట్లాడుకుందాం!"

"వద్దు నాయనా! అంత పని మాత్రం చెయ్యొద్దు! ఇప్పటికే ఆయన ఏడుపు మొహం మీద కరుణాకరం 'పందెం' అనే కథ రాశాడు. ఇంకా మాట్లాడితే ఏకంగా నవలే రాసేస్తాడు!" అంటూ రెండు చేతులెత్తి భయపడ్డట్టు అభినయించాడు ఆంజనేయులు.

"అవును, బాప్! ఆ పని మాత్రం చెయ్యొద్దండీ! నీకు దండం పెడతాను! ఆంధ్ర పాఠకుకు నవ్వలేక చచ్చే ప్రమాదం ఉంది!" అంటూ రాజేశ్వరరావు తమాషాగా మొక్కుతూంటే నాకు నవ్వాగలేదు.




ఇంటికొచ్చేటప్పటికి బాగా పొద్దుపోయింది. అర్ధరాత్రి మీరిపోయింది.

తలుపు తీయడమే తడవుగా వెళ్లి పడుకుంది ఎలీజా. పిల్లలు ప్రవీణ్, శ్రవణ్లు మంచి నిద్రలో ఉన్నారు.

నీలిరంగు బెడ్లైటు ప్రశాంతంగా వెలిగిపోతోంది. నేనింకా ప్యాంటూ, షర్టు విప్పేసి లుంగీ చుట్టుకుంటున్నాను. ఎలీజా అప్పటికే గుర్రుపెట్టి నిద్రపోతోంది

పరుపు పైన అటూ ఇటూ దొర్లుతున్నానే కానీ, ఎంతకీ నిద్ర రావడం లేదు. ఏవేవో ఆలోచనలు. శ్రీశ్రీ రాసిన 'నిద్రకు వెలియై....' జ్ఞాపకానికొచ్చి నవ్వుకున్నాను.

పార్టీలో అనవసరంగా పర్సనల్ విషయాల్ని అతిగా చెప్పానేమో అనిపిస్తోంది. విస్కీ తాగిన వాళ్ళు ఎంతో బ్యాలెన్స్‌డుగా మాట్లాడుతుంటే, వెధవ కూల్‌డ్రింక్ తాగిన నేను ఏదో గొప్పలు చెప్పుకోబోయి ఏదేదో మాట్లాడేశాను. ఆంజనేయులు అన్నట్టు దేవుడిని వ్యతిరేకించే విషయంలో నిజంగా ఇంట్లో 'టూ మచ్'గా వ్యవహరించానా? ఒకసారి గతాన్నంతా గుర్తుకు తెచ్చుకున్నాను. అయినా నేను చేసిన పొరపాటు ఏమిటో నాకు అర్థం కావడం లేదు. ఈలోగా క్వార్టర్స్ గడియారం సంగీతం వినిపించి, ఒంటిగంట కొట్టింది. బలవంతంగా కళ్లు మూసుకున్నాను.



నన్ను ఎవరో గట్టిగా కుదుపుతున్నట్టు అనిపించి టక్కున కళ్లు తెరిచాను.

“ఏమండీ...!” ఆదుర్దా గొంతుతో ఎలీజా. కంగారు పడిపోయి, “ఏమైందే!” అన్నాను. లైటు వెలుతురు కళ్ళను కుక్కుతోంది.

“ఏ.. ఏం లేదు, ... మామయ్యకి సీరియస్సుగా ఉందట!”

“ఎవరు చెప్పారే?” అన్నాను కంగారులో.

గుండె దడదడలాడటం మొదలుపెట్టింది.

మాధవన్నయ్య వచ్చాడు!”

మాధవ నాకు చిన్ననాటి మిత్రుడు. వాడు ఈవేళప్పుడు రావడమేమిటి? గోడ మీద గడియారం చూశాను. నాలుగున్నర అవుతోంది.

“ఏడీ వాడు?” అంటూనే మంచం మీద నుంచి లేచాను.

“బయటి గదిలో కూర్చుని ఉన్నాడు”.

గబగబా బయటి గదిలోకి నడిచాను.

కేన్ కుర్చీలో తలకి మళ్లర్ చుట్టుకుని ఉన్నాడు మాధవ.

“ఏరా! నాన్నకు ఏమైందీ?” ఆత్రంగా అడిగాను.

“అన్నీ వివరంగా చెప్తాను, ముందు అందరూ బయలుదేరండి! బయట జీపు రెడీగా ఉంది. అమ్మా, ఎలీజా! పిల్లల్ని లేపి తీసుకురా!” అంటూ ఎలీజాని తొందర పెట్టాడు.

నా కాళ్ల కింద భూమి కదులుతున్నట్టు, నిస్సత్తువ ఆవహించినట్టు ఉంది. అక్కడే కూలబడిపోవాలని పిస్తూంటే అలా కుర్చీలోనే ఉండిపోయాను - చేష్టలుడిగి.

“ఏమైందిరా నాన్నకు, చెప్పరా!” యాంత్రికంగా మళ్ళీ అడిగాను.

“ఏం లేదురా, ఊరికే ఇదైపోవద్దు! నిన్న సాయంత్రం గుండె నొప్పిగా ఉందంటే హాస్పిటల్లో చేర్చారు. రాత్రి తొమ్మిది గంటలప్పుడు మీ పక్కంటి పిల్లోడు రాజారాం లేడూ, వాడు మా ఇంటికొచ్చి చెప్పాడు! నేను వెంటనే హాస్పిటల్కి పోయాను. అప్పటికే ఆయన కోమాలోకి వెళ్ళిపోయాడు!”

“నాన్నకు గుండెనొప్పా! నాకెందుకు చెప్పలేదురా! ఫోన్ చేసి ఉండొచ్చు కదా!”

“ఎట్లరా తెలిపేది! మీ అమ్మా చెల్లెళ్ళూ మీ నాన్న దగ్గరే ఉండిపోయారు. నేను డాక్టరు రాసిచ్చిన మందులు తేవడంలో ఉండిపోయాను. ఇప్పుడు వీలుపడింది. వెంటనే జీపు మాట్లాడుకుని వచ్చేశాను. ఊరి తొందరగా పోదాం, రండి! మాటలు జీపులో మాట్లాడుకోవచ్చులే! తొందరగా ప్యాంటు, షర్టు వేసుకో!”

“ఇప్పుడెట్లా ఉంది నాన్న పరిస్థితి?”

“అట్లాగే ఉంది! ముందు రెడీ అవ్వండి!” అంటూ విసుగ్గా అన్నాడు వాడు.

మాధవ మాటల్లో ఏదో దాస్తున్నాడని నా మనసు కీడు శంకిస్తోంది. జరగరానిదేదైనా జరిగిందేమో! నేనేమైనా షాక్ తినవచ్చునని దాస్తున్నాడా వీడు!

“అట్లాగే ఉందంటే ఎలారా?” అన్నాను ప్యాంటు వేసుకుంటూ.

“ఒరే! నేనేదో దాస్తున్నట్లు అనిపిస్తోంది కదా! నోరూసుకుని ఈ షర్టు తగిలించుకో! అమ్మా ఎలీజా! ముందు నువ్వు, పిల్లలూ తయారవ్వండి! ఒరేయ్, కరుణా! తొందరగా రా!” అన్నాడు వాడు మాట మారుస్తూ, వాడి మొహంలో మార్పేమీ లేదు.

అయిదు నిమిషాలలో అందరం యాంత్రికంగా ఆదరాబాదరా బట్టలు వేసుకున్నా మనిపించుకుని టీపులో కూలబడ్డాం.

ముందు సీట్లలో నేను, మాధవా, వెనుక సీట్లలో ఎలీజా, పిల్లలు కూర్చున్నారు.

“తాతకి జరం వచ్చిందని ఎవరు చెప్పారు? మాధవా అంకుల్ రాత్రంతా నిద్రపోలేదా ? ఈ జీపు మాధవంకుల్ సొంతమేనా?” అంటూ పిల్లలిద్దరూ ఎలీజాని ప్రశ్నలతో వేధిస్తుంటే ఆవిడ ఏవేవో సమాధానాలు చెబుతోంది.

నల్లటి తారురోడ్డు మీద చీకటిని చీలుస్తూ అనంతపురం వైపు వెళ్తోంది జీపు. చెవులకి చలిగాలి ఈడ్చి కొడుతోంది. మాధవతో ఎన్నో మాట్లాడాలని ఉన్నా, ఏమీ మాట్లాడలేక పోతున్నాను. సిగరెట్టు మీద సిగరెట్టు కాలుస్తున్నాను - ఆలోచనలనీ, చలినీ దూరం చేసుకునేందుకు.



తెలతెలవారుతుండగా అనంతపురం చేరుకున్నాం. కలెక్టరాఫీసు దగ్గర వెళ్తోంది జీపు.

“ముందు హాస్పిటల్ కి పోదామండీ!” అంది ఎలీజా.

అంతవరకూ ఎక్కడికీ వెళ్లాలని అనుకోలేదు. “సరే” అన్నాను.

“హాస్పిటల్ కి ఎందుకూ, ఇంటికే పోదాం!” అన్నాడు మాధవ. వాడి గొంతులో నాన్నుడు వ్యవహారం ఉన్నట్లు అనిపించలేదు. గిరుక్కున వాడి వైపు చూశాను అనుమానంగా. వాడు ఎటో చూస్తున్నాడు.

“అంటే ... నాన్న...!” అంతకంటే మరేమీ అనలేకపోయాను - వాడి నోటి నుంచి ఎక్కడ వినరాని మాట వినవలసి వస్తుందోనని జంకు.

“ముందు ఇంటికి పోదాం! ఊరికే ఇదైపోవద్దు!” అన్నాడు నా వైపు చూడకుండానే!



జీపు ఆగగానే కాంపౌండ్ లోకి ఆత్రంగా అడుగుపెట్టాను. అక్కడ అప్పటికే గుంపులుగా జనం! నాకు పరిస్థితి అర్థమైపోయింది.

వరండాలో మంచం మీద నాన్న శవం! మెడవరకూ దుప్పటి కప్పి ఉంచారు. తల దగ్గర స్టూలు మీద కొవ్వొత్తి వెలుగుతోంది. ముక్కుపుటాల్లో దూది. నా కాళ్లల్లోంచి నరాలు జివ్వన లాగినట్లయింది. మెదడు మొద్దుబారినట్ల నిపించింది. నేను వచ్చినట్టు తెలిసిన అమ్మ భోరున ఏడుస్తూ, వచ్చి నన్ను గట్టిగా పట్టుకుని, “మీ నాయన పాయనప్పా! ఎల్లిపాయ నప్పా!” అంటూ బొంగురు గొంతుతో ఏడుస్తుంటే కలలో జరిగిన సంఘటనలా ఉంది.

నేను తేరుకోలేకపోతున్నాను. అమ్మ ఏడుపుతో చెల్లెళ్ళూ పెద్దపెట్టున ఏడుపు మొదలుపెట్టారు. ఎలీజా కూడా వాళ్లతో పాటు ఏడుస్తోంది. నేను ఇక తట్టుకోలేక గావుకేక పెట్టినట్టు “నాన్నా!” అంటూ ఏడ్చేశాను. భుజాల మీద చేతులు వేసి అక్కన చేర్చుకున్న మాధవను గట్టిగా పట్టుకుని భోరున ఏడుస్తూ, “ఒరే! నాన్నరా.. నాన్నరా!” అంటున్నానంటే! అప్పుడు నాకు ఏం చెప్పాలో, ఎలా చెప్పాలో ఏమీ అర్థం కాని స్థితి! అలా ఎంతసేపు ఏడ్చానో! నెమ్మదిగా నా వీపు మీద చేతులు వేసి జబ్బు పట్టుకుని మెల్లగా పెరటి వాకిట్లోకి తీసుకెళ్లాడు మాధవ. కన్నీళ్లు తుడుచుకుంటూ కాసేపు శూన్యంలోకి చూస్తూ ఉండిపోయాను. మాధవ సిగరెట్టు అందించాడు. వెలిగించుకున్నాను. యాంత్రికంగా పొగ పీలుస్తున్నాను.

ఉన్నట్టుండి నాన్న శవం జ్ఞాపకం వచ్చి జివ్వన కళ్ళల్లోకి నీళ్లు! నా గొంతు కీచుపోయి ఏడుపు పొంగింది.

మాధవ ఒక్కసారి మెల్లగా గద్దించాడు - “రేయ్, కరుణా! నీకసలు బుద్ధుందా! నువ్వేం చిన్న పిల్లాడివా! ఇంటికి పెద్ద కొడుకువి. నువ్వే ఇంత దిగులుపడిపోయి పసిపిల్లాడి మాదిరి ఏడుస్తుంటే అమ్మా, చెల్లెళ్ళూ ఏమైపోతారు? కొంచెం ఏడుపు ఆపి, తర్వాత ఏం చేయాలో చూడు!”

వాడి మాటలు నాకేం అర్థం కాలేదు. “అంటే?” అన్నాను.

“ఇప్పుడు మనం చేయాల్సిన పనిరా! గ్రేవ్ యార్డ్ కు నాన్న శవాన్ని తీసుకుపోవద్దా!”

ఆ మాట వినగానే మళ్ళీ దుఃఖం పొంగుకొచ్చింది.

“ఇదో, ఇట్ల ఏడుస్తుంటే లాభం లేదురా, కరుణా! ముందు మనం పోయి, మీ చర్చి పాస్టర్ తో చెప్పివద్దాం!”

తేబు రుమాలుతో కళ్లు తుడిచేసుకుంటూ “పద, పోదాం!” అన్నాను.



ఉదయం ఎనిమిది గంటలవుతోంది.

మోపెడ్ లో చర్చి కాంపౌండ్ చేరుకున్నాం నేను, మాధవా.

ఆ కాంపౌండ్ లో చర్చికి వెనకాల వైపు ఉంది పాస్టర్ గారిల్లు.

తీరా అక్కడికి వెళ్తే ఆ ఇంటికి తాళం వేసి ఉంది. ఆ ఇంటికి ఆరడుగుల దూరంలో ఉన్న కొట్టంలో నుంచి చర్చి పూను భార్య ఏమో - ఏబై సంవత్సరాల మనిషి మమ్మల్నిద్దరినీ తన మందమైన కళ్ళతోదులో నుంచి చూస్తూ బయటికి వచ్చింది.

“ఎవరు కావల్ల నాయనా?” అడిగిందామె.

“పాస్టరు పాలయ్యగారమ్మా! ఎక్కడ పోయినారు?” అడిగాను.

“పాస్టరుకి బంధువులా, నాయనా మీరు?” అందామె ఆసక్తిగా.

“కాదమ్మా! మా నాన్న రాత్రి చనిపోయాడు. పాస్టర్ కి చెప్పి శ్మశానంలో స్థలం కోసం పర్మిషన్ అడిగేదానికి వచ్చాను” అన్నాను. ఆమె అడిగిన ప్రశ్నకి ఒక్క మాటలో ‘అవును’, ‘కాదు’ అని చెబితే సరిపోయి ఉండేది. అయినా ఎందుకో, ఎవరు కనిపిస్తే వాళ్ళకి నా బాధ చెప్పుకోవాలనిపిస్తోంది.

“ఈ చర్చికి వచ్చే వాళ్ళకే నాయనా, ఈ పాస్టరు పరిమీషను ఇచ్చేది, ఎవరికిబడితే వాళ్ళకి ఇయ్యరు!”

“మేము ఈ చర్చి వాళ్ళమేనమ్మా!” అన్నాను.

“ఏమోనబ్బా! నీ మొగమే నేను చూసి ఉండేదు కద, నాయనా! చర్చికి వస్తా ఉంటే సంఘమొల్లు మంచికీ, చెడ్డకీ ఆదుకుంటారయ్యా!”

“వాడు ఈ ఊర్లో లేదులేమ్మా!” అంటూ మాధవ చెప్పడంతో, “సరే సరే అట్లయితే! రేతిరి పాస్టరయ్యకి రక్తపోటు ఎక్కువయితే పెద్దాస్పత్రిలో నా మొగుడు జేర్పించినాడయ్యా! పొద్దున్నే నేను కూడా పొయ్యి ఒస్తా. ఆయనకి మనుసుల మింద గమనం లేదు నాయనా! పాప్పు ఆయనకి పెండ్లాం, పిల్లలు లేరు గద నాయనా! చెల్లెండ్ర కొడుకులు అక్కడకెక్కడో కర్నూలులో ఉండారంట! వాళ్లు మీరేనేమో అనుకుంటిలే! ఈడ ఆయనకి నా మొగుడూ, నేనే దిక్కు ఆస్పత్రికి పోతారేమో పొండి నాయనా!” అందామె నా మొఖంలోకి చూస్తూ.

తల ఊపి వెనుతిరిగాము.

నాస్తికత్వం పూర్తిగా జీర్ణించుకుని చర్చి పాస్టర్లనీ, గుళ్లలోని పూజార్లనీ తేలిగ్గా చూసే నాకు ఒక చర్చి పాస్టరుతో అత్యవసరమైన పని పడింది - అనిపించి విషాదమైన నవ్వు పులుముకుంది నాలో. కాలం ఎంత విచిత్రమైనదో! చర్చి పాస్టరు కోసం నేను రావడం, ఆయన నాకు సహాయం చేసే స్థితిలో లేకపోవడం!

“ఎట్లరా ఇప్పుడు?” అంటూ మాధవ సిగరెట్టు వెలిగించాడు.

“ఎవరేం చేసేదుందిరా! ఎట్లా జరిగేది అలా జరుగుతుంది!” అన్నాను.

వైరాగ్యంతోనైతే అన్నానే కానీ, ‘ఎలా జరుగుతుంది?’ అన్నది విడిపోని చిక్కు ప్రశ్నే. మా కుటుంబానికి సభ్యత్వమున్న చర్చి వాళ్లే నేను ఫలానా వాళ్లబ్బాయిని అని చెబితే కానీ గుర్తించలేదే ! ఇక ఇతర చర్చి పాస్టర్లకు నేను క్రిస్టియన్ అని చెప్పి మా నాన్న శవాన్ని శ్మశానంలో సమాధి చేయడానికి పర్మిషను ఇవ్వమంటే ఇస్తారా?

ఈ విషయం తలపులోకి రాగానే నా గుండెల్లో రాళ్లు పడ్డట్టు అనిపించింది. అదే మాట అన్నాను మాధవతో. వాడు గమ్మున సిగరెట్టు పీలుస్తూ చర్చి కాంపౌండ్ బయటికి నడక సాగించాడు. నేను వాడిని అనుసరించాను.

మోపెడ్ స్టార్ట్ చేస్తూ అన్నాడు మాధవ - “ఒరే! ఎందుకైనా మంచిది, ఇక్కడికి దగ్గరలో దాసునగర్ లో ఒక చర్చి ఉంది. దాని పేరేదో నాకు తెలియదు. అక్కడికి పోయి ఆ చర్చి పాస్టర్ తో ఉన్న విషయం చెప్పేద్దాము. ఈ చర్చి పాస్టరు అనారోగ్యంతో ఆస్పత్రిలో చేరినందువల్ల మాకు ఈ సహాయం చేయమని అడుగుదాం. ఇది చావుకు సంబంధించిన విషయం కదా! తప్పకుండా మనకి పర్మిషన్ ఇవ్వొచ్చు! ఓసారి ప్రయత్నించడంలో తప్పు లేదు కదా!”

మోపెడ్ స్టార్టయింది.

కొంత ధైర్యం వచ్చింది. “ఊఁ పద!” అంటూ మోపెడ్ మీద వెనకాల కూర్చున్నాను. ఐదు నిముషాల్లో ఆ చర్చి చేరుకున్నాము.

మా సంఘపు చర్చి కంటే పెద్దదిగా, అందంగా ఉంది. దాదాపు పదిహేను ఎకరాల విస్తీర్ణం ఉన్న ఆవరణ ఉంది ఆ చర్చికి. అక్కడక్కడా అందమైన క్రోటన్ మొక్కలు, ఓ పద్ధతిలో పెంచిన పూల మొక్కలు, అక్కడొక్కడీ, ఇక్కడొక్కటీ సరుగుడూ, వేపా, రావీ, చింత చెట్లూ ఉన్నాయి. ఆ వాతావరణం చూశాక నాకు అంతవరకూ ఉన్న బాధ కొంత ఉపశమించినట్లు అనిపించింది. గుళ్లూ, చర్చిలూ, మసీదులూ మానసిక ప్రశాంతి నిస్తాయంటారు ఇదేనేమో!

ఆ ఆవరణలోనే ఒక చిన్న అందమైన ఇల్లు చూడముచ్చటగా, ఆధునికంగా ఉంది. అదే పాస్టర్ గారి ఇల్లు అయి ఉంటుందని అక్కడికి వెళ్లాము. ఇంటికి ఇరువైపులా ఉన్న అరుగుల మీద పంక్తులు తీరి ఉన్నాయి పూలమొక్కల కుండీలు. బయట ఎవరూ లేరు. మాధవ కాలింగ్ బెల్ నొక్కాడు. ఎర్రగా, టొడ్డుగా నీలిరంగు గౌను వేసుకున్న ఆరేళ్ల పాప వచ్చింది. “ఎవరు కావాలండీ!” అడిగింది ముద్దుగా.

“పాస్టరు గారు, పాపా!” అన్నాడు మాధవ.

“ఓహో! డాడీ కావాలా! పిలుస్తానుండండి!” అంటూనే, “డాడీ! డాడీ!” అని అరుస్తూ లోపలికెళ్లింది.

కొన్ని నిముషాల తర్వాత లావుగా, ఎత్తుగా, చామనచాయలో ఉన్న బట్టతల మనిషి లుంగీ, బనియనుతో వచ్చాడు. అతని మొహంలో నవ్వులేదు కానీ, వీళ్లెవరై ఉంటారా అన్న అనుమానం మాత్రం ఉంది.

“ఎవరు కావాలండీ!” అడిగాడు సోడాబుడ్డి అద్దాల్ని ముక్కుపైకి తోసుకుంటూ.

“పాస్టరు గారు కావాలి సార్!” అన్నాడు మాధవ.

“నేనే. ఏం?”

“సరే సార్, మీతో పని ఉండి వచ్చాం, సార్!” అన్నాడు మాధవ.

“నాతోనా ఏం పని? అలా కూర్చోండి!” అంటూ అరుగు చూపించాడు.

“పరవాలేదు లెండి, వీడు నా ఫ్రెండ్ కరుణాకరం! వీళ్లు క్రిస్టియనులు సార్! రాత్రి వీళ్ళ నాన్న హాస్పిటల్ లో చనిపోయాడు, సార్!”

“ఈ ఊరేనా?”

“అవును సార్!” అంటూ ఉన్న విషయం వివరిస్తూనే, మా చర్చి పాస్టరు ఆస్పత్రిలో చేరిన సంగతి కూడా వివరించాడు.

“ఎవరు ... పాల్ గారా? అరేరే! ఎంత పనయింది! అయితే ఒక పని చేయండి. మీ చర్చి సెక్రటరీని

పర్మిషన్ ఇవ్వమనండి. అతనికి అధికారముంది పర్మిషన్ ఇవ్వడానికి. పర్మిషన్ అంటే ఏమీ లేదు, ఇరవై రూపాయలు కట్టించుకుని రసీదు ఇస్తారు. దాన్ని మీరు శృశానానికి తీసుకుపోతే అక్కడ గ్రేవ్ యార్డ్ వాచ్ మన్ ఉంటాడు. అతను స్థలం కేటాయిస్తాడు. ఒక నూరూపాయలు ఇచ్చి వస్తే సరి, వాళ్లే మీరు శవపెటిక తీసుకువెళ్లేలోగా గుంత తీసి రెడీగా ఉంచుకుని ఉంటారు!” అని టకటక చెప్పేస్తూ పోతున్నాడు పాస్టర్.

అసలు మా చర్చి సెక్రటరీ ఎవరో తెలియదే! ఏం చేయడమా అని అనుకుంటూ ఉండగానే మాధవ అన్నాడు - “ఆయన ఊళ్లో లేడట సార్!” అని.

“అట్లనా!” అని పాస్టరుగారు అంటున్నట్లే మాధవ అందుకున్నాడు మాటల్ని

“అందుకే సార్! గ్రేవ్ యార్డ్ లో పర్మిషన్ ఇచ్చి సమాధి వద్ద ప్రార్థన చేసేదానికి మీరు వస్తే మీకు ఋణపడి ఉంటాం సార్!” అంటూ గబగబా అన్నాడు.

“నేనా! పర్మిషనా! నేను ‘సమాధి ఆరాధన’ చేసేందుకు రావడమా! ఇదో అబ్బాయిలూ! మీరు తెలిసే మాట్లాడుతున్నారా ఇవన్నీ! ఇట్లాంటి విషయాలు చూడటానికి చాలా మామూలు విషయాల మాదిరి కనిపిస్తాయి కానీ, చాలా సీరియస్ సుండీ! ఎవరి చర్చి పాస్టరు వాళ్ల సంఘ సభ్యునికే పర్మిషన్ ఇవ్వాలి, ప్రార్థన చేయాలి. నేనెట్లా చేస్తాను? అసలు మీరు, మీ కుటుంబం వాళ్లు క్రీస్టియన్లని మీరు చెప్పేస్తే నమ్మడమేనా నేను! మీరు క్రీస్టియన్లని గ్యారంటీ ఏమిటి? వెరీ వెరీ సారీ మిస్టర్! నేను ఇట్లాంటి కేసుల్ని ఎప్పుడూ టేకప్ చేయలేదు. అన్య సంఘ సభ్యులకి నేను పర్మిషన్ ఎప్పుడూ ఇవ్వలేదు”.

“సార్! సార్! మీరే ఇట్ల అంటే ఎట్ల సార్! మన మతం వాళ్లని మన మతం వాళ్లే ఆదుకోకపోతే ఇంకెవరు ఆదుకుంటారు సార్!” అన్నాను అక్కడికైనా ఆయనలో మార్పు వస్తుందేమోనని ఆశ.

“మీరు ఆర్డినరీ ఫెలోసండీ! మీకు మా అవస్థలు అర్థం కావు. నేను బాధ్యత గల పాస్టర్ గా ఇలాంటి పనులు చేసి మా సంఘం ‘డీకన్స్’కి - అంటే సంఘ పెద్దలకి సంజాయిషీ ఇచ్చుకునేటట్లు ఉండటం ఎంత అసహ్యకరంగా ఉంటుందో మీకు తెలియదు! కాబట్టి మీకు నేను ఎటువంటి సహాయమూ చేయలేను. మీకు వచ్చిన సమస్యను ఆ ప్రభువే తీర్చాలి! నాకు వేరే పని ఉంది, వస్తా!” అంటూనే టక్కున లేచి ఇంట్లోకి వెళ్లిపోయాడు.

నీలి రంగు గౌను పాప తలుపును అనుకుని మమ్మల్ని చూసి అమాయకంగా నవ్వుతూ ‘టాటా’ చెబుతోంది చేత్తో.

నాలో దుఃఖం తన్నుకుని వస్తూండగా పాప వైపు చూసి చెయ్యెత్తి మెల్లగా ఆడిస్తూ కదిలాను. నాన్న శవాన్ని గ్రేవ్ యార్డ్ కు తీసుకుపోవడానికి ఏ పాస్టరు పర్మిషన్ ఇవ్వడు. సమాధి ప్రార్థనా

చేయడు. చివరికి మునిసిపాలిటీ వాళ్ళకి అప్పజెప్పాల్సి వస్తుందా? ఈ విషయం అనుకుంటూనే వెన్నులో నుంచి చలి పుట్టుకొచ్చి గజగజ వణికిపోయాను.

“ఇప్పుడెట్లరా చేసేదీ, ఈ ఊళ్లో ఉన్న చర్చిల పాస్టర్లంతా ఇదే రకంగా మాట్లాడతారంటావా! మా పొందుపులదే మేలురా! ఎవరినీ అడిగే పని లేదు. పులి పోయి గిలి అంటుకుంది మనకి. పోనీ నువ్వు ఇష్టపడే నాస్తికులకీ, హేతువాదులకీ, కమ్యూనిస్టులకీ శృశానాలున్నాయా అంటే - ఊహు! ఎంతసేపూ స్టేటిలిక్కి ఉపన్యాసాలివ్వడమే! తీరా ఇట్లాంటి సమస్యలు వస్తే ఎవరి మతం వాళ్లది, ఎవరి ఆచారం వాళ్లది!” అంటూ మాధవ మాట్లాడుతూ ఉంటే గమ్మున ఉండిపోయాను.

“పోనీ ఒక పని చేస్తేనో!” అన్నాను.

“ఏం పనిరా!” ఆత్రంగా అన్నాడు మాధవ.

“మా దానియేలు మామ దగ్గర ఉన్న విషయమంతా చెప్పేసి, నువ్వే గతి మాకు అని అంటే? ఏమైనా అననీ, ఇప్పుడు ఇంతకంటే వేరే మార్గం కనబడటం లేదురా!” అన్నాను.

“మరి ముందుగా ఆ మాట చెప్పి ఉంటే ఎంత బాగుండేది! ఇన్ని అవస్థలు పడేవాళ్లం కాదు కదా! పద మరి, అలస్యమెందుకు?” అంటూ ఉత్సాహం తెచ్చుకుని మోపెడ్ స్టార్ట్ చేశాడు మాధవ.

దానియేలు మామ మా మేనత్త పెనిమిటి. ఆయన ప్రకాశ్ నగర్ లో ఓ క్రైస్తవ సంఘం పెట్టుకుని దిన్న చర్చిని మెయిన్ టెయిన్ చేస్తున్నాడు. దానియేలు మామ ‘వీర క్రైస్తవుడు’. ఆయన సంఘం వాళ్ళు ‘వీర క్రైస్తవులు’. ఆ పేరు పెట్టింది నేనే! ఎందుకంటే తక్కిన సమాజానికి మామూలుగా కనిపించే సినిమాలూ, సిగరెట్లు, తాంబూలం - ఇవన్నీ గొప్ప దురలవాట్లుగా వాళ్లు పరిగణించి నిషేధిస్తారు. అలాంటి అలవాట్లు ఉన్నవాళ్లు దేవుడిని నమ్మడానికి అనర్హులనీ, వాళ్లు ఎన్ని పుణ్యకార్యాలు చేసినా ఆ పాడు అలవాట్లు ఉన్నందువల్ల మరణానంతరం నేరుగా నరకానికే పోతారని వీర క్రైస్తవుల ప్రగాఢ విశ్వాసం. దానియేలు మామ కొత్తగా చర్చి పెట్టిన రోజుల్లో తన చర్చికి రావాలసినదిగా మా నాన్నకి ఎంతో నచ్చచెప్పి చూశాడు. “మా చర్చి మమ్మల్ని మంచి మనుషులుగా గుర్తిస్తున్నంత కాలం మేము ఏ చర్చికీ వెళ్లము” అని నిక్కచ్చిగా చెప్పేశాడు నాన్న. అప్పటి నుంచి మామకు, మాకూ సరిగ్గా మాటలు లేవు. మా అత్తయ్యని కూడా మా ఇంటికి సరిగ్గా రానిచ్చేవాడు కాదు.

“ఎక్కడికిరా పోనిస్తున్నావు!” అన్నాను - వాడు ప్రకాశ్ నగర్ వైపు మోపెడ్ మళ్లిస్తుంటే.

“మీ దానియేలు మామ ఇంటికి”.

“ఆయన ఎప్పుడో మనింటికి వచ్చేసుంటాడు. పద, ఇంటికి పోదాం! ఒకవేళ అప్పటికీ రాకపోతే అప్పుడు చూద్దాంలే!” అన్నాను.



ఇంటికి చేరుకున్నాం. అప్పటికి పది గంటలవుతోంది.

అప్పటికే మనుషులతో రద్దీగా ఉంది మా కాంపౌండ్. మా పల్లె నుంచి చాలామంది కావాల్సినవాళ్లు అందరూ వచ్చేశారు. అందరూ నన్ను సానుభూతిగా పలకరించారు.

వరండాలో నాన్న శవం!

అటువైపు చూస్తే గుండెల్లో కలుక్కుమంటోంది.

“మా దానియేలు మామ వచ్చాడా?” అని మా పల్లె అతన్ని అడిగాను.

“అద్దో అప్పయ్యా! సెట్టు కింద కూకోని ఏదో దేవుని బోధ జేత్తా ఉండాడు సూడు! యాటికొచ్చినా ఇదే పని! ఇంట్లో వాళ్లని వోదార్చేది లే! ఊళ్లో వాళ్లకి ఏసు పెబువుని నమ్మితే మోచ్చమిప్పిస్తాడంట అని బోధ!” అంటూ అతను గొణుగుతూ ఉంటే వేప చెట్టు కిందకి నడిచాను - ఆయన చుట్టూ చేరిన పల్లె వాళ్లని తోసుకుంటూ.

“దేవుని మహిమలు చాలా గొప్పవి! ఏసు ఏమంటాడో తెలుసా! లోక పాపములు మోసుకుని పోవుచున్న సమస్తమైన వారలారా! నా యొద్దకు రండు, మీకు విశ్రాంతి కలుగజేతును అంటాడు!” అంటూ కొనసాగుతోంది ఆయన బోధన. నన్ను చూడగానే కొన్ని సెకన్లు నిలిపేశాడు మాటలు. ఈయన మత ప్రచారం ఇలాంటి చోటికొచ్చినా ఆగదా! నాకు చిర్రెత్తుకొచ్చింది. అయినా అణచుకున్నాను - అసలు పని కుంటుపడుతుందని.

“మామా! ఒకసారి ఇట్ల వస్తావా?” అన్నాను.

“ఏమిరా! ఏమి?” అంటాడే కానీ, కుర్చీలో నుంచి లేవడు.

“కొంచెం ఇట్ల రా మామా!” అన్నాను దీనంగా.

ఏమనుకున్నాడో, ఏమో కానీ, లేచి వచ్చాడు. కొబ్బరి చెట్టు వైపు తీసుకెళ్లి జరిగిన విషయమంతా ఏకరువు పెట్టాను. నీవే దిక్కన్నాను, నీదే భారమన్నాను. ఈ గండం ఎలాగైనా సరే గట్టెక్కించమన్నాను! నీ మేలు ఈ జన్మకి మరిచిపోనన్నాను.

అంతా విని, “ఇప్పుడు తెలిసిందేరా, పిల్ల కాకీ! ఉండేలు దెబ్బ అంటే! ఏ కష్టమూ రానంతకాలం దేవుడూ లేడూ, గీవుడూ లేడూ అంటూ ఉంటివే! మా చర్చికి రమ్మంటే రానని మొగమ్మీద కొట్టినట్లు అన్నాడు మీ నాయన. ఇప్పుడు చూడు, చచ్చిపోయిన మీ నాయనకి ఏ గతి పట్టిందో! మీరు పోయే చర్చియే ముఖ్యమైపోయే మీ నాయనకి! ఇక నువ్వు చూస్తే నాస్తికత్వం, హేతువాదం - చర్చి లేదూ, గిర్చి లేదూ! అదేండ్లో మనిషే దేవుడట! మానవత్వమే మతమట! అని ఈ పెద్దమనిషి వాదించింది వాదించిందే! పైగా మతం మత్తు మందు అని ఎద్దేవా చేస్తూండేవాడివిగా! ఇప్పుడు కనబడిందా పిల్లోనికి - పాపం!” అంటూ గట్టిగా అంటున్నాడు.

నాకు విపరీతంగా కోపం వచ్చేసింది. “మామా! జరిగిపోయిన దాంతో ఏం పని! నాయన చచ్చిపోయినాడన్న ‘ఇది’ కూడా...”

“చచ్చిపోతాడ్రా! ఎవడైనా ఈ భూమ్మీదే కట్టగట్టుకుని ఉండడు! అంతా ఏదో ఒకనాడు ఆ దేవుని సన్నిధికి చేరుకోవాల్సిందే!”

“నీ మాట కాదనను! గ్రేవ్ యార్డ్ లో పర్మిషను, శవానికి సమాధి ఆరాధనా - ఇవన్నీ...” అంటూ ఎంతో దీనాతిదీనంగా అడిగాను.

“అహా! గ్రేవ్ యార్డ్ పర్మిషనా! మీ చర్చి పాస్టరు అయితేనే మీకు పర్మిషను ఇచ్చేది, ప్రేయరు చేసేదీ! మీరెవరూ మా చర్చికి రారు కదా! సారీ! నేను దేవుని బిడ్డని, నా సంఘం వాళ్లకి అన్యాయం చేయలేను! నా చర్చికి రాని నా బంధువులకి పర్మిషన్ ఇస్తే, రేపొద్దుట మా సంఘ సభ్యుడు తన బంధువు వేరే మతం మనిషి చనిపోయాడని గ్రేవ్ యార్డ్ లో పర్మిషన్ ఇవ్వమని వత్తిడి తెస్తాడు. నెవర్! నేను ఇవ్వను. మీ చర్చి పాస్టరు ఆస్పత్రిలో ఉన్నాడు కదా! ఈ పాటికి కోలుకుని ఉంటాడు. పోయిరా పో! అయినా, ఆయన నువ్వు పోతే నిన్ను గుర్తుపట్టాలి కదా! ఎన్నడైనా చర్చికి పోయింటేగా!” అంటూ బిగ్గరగా మాట్లాడి, మళ్లీ వేప చెట్టు కిందకి పోయి కుర్చీలో కూర్చున్నాడు.

యాంత్రికంగా నాన్న శవం వైపు అడుగులు వేస్తున్నాను.

ఇదంతా వరండాలో నుంచి అమ్మా, చెల్లెళ్లూ భయాందోళనలతో చూస్తున్నారు. అత్తయ్య మాత్రం గబగబా నా దగ్గరకి వచ్చింది, “ఇదిగో కరుణా! మీ మామ ఉత్త చాదస్తం మనిషి! అట్లాంటి మనిషి నీకు అవసరానికి పనికిరాడు!” అంటూ అత్తయ్య నా గడ్డం పట్టుకుని కళ్లలో నీళ్లు కుక్కుకుంది.

కోపం తెచ్చుకోవాల్సిన సమయం కాదు. ఏం చేయాలో తెలియక గిరుక్కున తిరిగి ఇంట్లోకి వెళ్లాను. భోరున ఏడవటం మినహా ఏమీ చేయలేకపోతున్నాను. మాధవ ఎక్కడకెళ్లాడో! దిక్కు తోచడం లేదు.

మెత్తగా భుజం మీద చేయి పడితే తిరిగి చూశాను. బాలరాజుగారు దయగా చూస్తూ “కరుణా! ఏడవద్దయ్యా! నీ కష్టం నాకు తెలిసింది. అంతా మాధవమూర్తి చెప్పాడు. మా చర్చి పాస్టరు నుంచి గ్రేవ్ యార్డ్ పర్మిషను తెమ్మని, అట్లాగే ఆయనను సమాధి ఆరాధనకు అటెండ్ కావాల్సిందిగా మా అబ్బాయికి చెప్పి పంపించాను. అట్లాగే వచ్చేటప్పుడు శవ పేటికకూడా ఆర్డరు ఇచ్చి రమ్మన్నాను. సరేనా?” అన్నాడు.

నిజంగా నాస్తికుడినైన నాకు ఆ సమయంలో ఆయనలో దేవుడు కనిపించాడు. కృతజ్ఞతతో కళ్లలో నీళ్లు సుడులు తిరుగుతూండగా ఆయనను కౌగిలించుకున్నాను. ఆయన మెల్లగా వీపు తట్టాడు.



మధ్యాహ్నం 12 గంటలయింది.

మా కాంపౌండ్ బయట నిల్చున్నాను. బాలరాజుగారు నన్ను ఓదార్చడానికేమో, మా నాన్నతో తనకున్న పరిచయం గురించి, నాన్న మంచితనం గురించి చెప్పుకుపోతున్నారు. ఉన్నట్టుండి, “కరుణాకరం! అదిగో, మా జాన్ వచ్చేశాడు!” అన్నారు.

వెనక్కి తిరిగి చూశాను.

“ఏమన్నాడురా మన పాస్టరు!” అడిగాడు బాలరాజు జాన్ని.

“ముందు కొంచెం గొణిగాడు, నాన్నా! ఏందబ్బా, ఎవరి సంఘం వాళ్లో చనిపోతే నేనెందుకు రావాలి? పర్మిషనెందు కివ్వాలి? మీ నాయన యాడా ఉండడు! క్రిస్టియన్లు ఎవరు కష్టపడుతున్నా మనం సాయం చేయాలని మీ నాయన మొండివాదం! మీ నాయన మీద ఉండే గౌరవంతో వస్తాను. ఈ మాటే చెప్పు మీ నాయనతో అని అన్నాడాయన. గ్రేవ్ యార్డ్ పర్మిషన్ కి ఇరవై రూపాయలు కట్టేశాను. ఇదుగో, రసీదు కూడా ఇచ్చాడు! మూడున్నరకల్లా ఇక్కడి కొస్తాడట పాస్టరు!” అన్నాడు జాన్.

“మరి పెట్టె ఎప్పుడిస్తారట! పాస్టరు వచ్చేటప్పటికి అది ఇక్కడ ఉండాల. శవాన్ని అందులో ఉంచుతూనే ప్రార్థన చేయాల కదా!”

“రెండున్నర గంటలకల్లా ఇస్తానన్నాడు కార్పెంటర్. నేను దగ్గరుండి చేయించుకొస్తాన్నే నాన్నా! ఇప్పుడు గ్రేవ్ యార్డ్ కు వెళ్లి గుంత తవ్వించమని చెప్పేసి వస్తా! నూరూపాయలు కావాల. అందుకే వచ్చాను” అంటూ జాన్ నన్ను అడగాలా, వద్దా అన్నట్టు సంశయిస్తున్నాడు.

నేను నూరు రూపాయలు జాన్ కు ఇస్తూ, “థాంక్స్ జాన్!” అన్నాను.

“దానిదేముందిలే, అన్నా!” అంటూ వెళ్లిపోయాడు.

“అంతే నాయనా, కరుణాకరూ! ఏ చర్చి పాస్టరయినా అంతే మరి! వాళ్లకి ఒక సంఘం ఉంటుంది. ఆ సంఘానికి డీకన్స్ ఉంటారు. ఆ డీకన్ను తమని ఎక్కడ ప్రశ్నిస్తారోనని ఈ పాస్టర్ల భయం. అసలు ఎవరైనా దేవుడికి భయపడరు! సంఘానికే భయపడేది! నువ్వు దేవుడే లేడనే మనిషివని తెలుసు నాకు. మనిషే దేవుడనే వాడివి నువ్వు! దేవుడు లేకపోయినా సంఘం అంటూ ఒకటుంది కదయ్యా! ఒక సంఘం వాళ్లది ఒక మతం అన్నమాట! మతం ఎలాగూ ఏదో ఒక దేవునిదై ఉంటుంది. అది వేరే సంగతి. నీ సంఘం నిన్ను దేవుని చిహ్నం ద్వారానే గుర్తిస్తోందన్న మాట! ఇదే హిందువులకి నీకు వచ్చిన కష్టం ఎప్పుడూ రాదు. ఎందుకనీ - వాళ్లది మెజారిటీ వర్గం కదా! నువ్వో! మైనారిటీవి. ఇది జ్ఞాపకం పెట్టుకో! మా పాస్టరు నా మాట కాదనలేడు కాబట్టి వస్తాడు, రాకేం చేస్తాడు?” అంటూ చెబుతూనే ఉన్నారు బాలరాజుగారు.



అప్పటికే పొద్దుగుంకుతోంది.

నాన్న శవపేటికను గ్రేవ్‌యార్డ్‌లో సమాధి చేయడం అయిపోయింది. సమాధి ఆరాధనను కొనసాగిస్తున్నాడు పాస్టరు. నాకు ఏడుపు ఆగటం లేదు. కన్న తండ్రిని మట్టిలో కలిపేసిన పుట్టెడు దుఃఖం భరించలేకపోతున్నాను.

బాలరాజు నా భుజాల మీద చేతులు వేసి ఓదారుస్తూ అక్కడ ఉన్న గుంపు నుంచి కొద్ది దూరం తీసుకుపోయాడు. అక్కడికి కూడా పాస్టరు ప్రార్థన, మధ్యలో మా చెల్లెళ్ల ఎక్కిళ్లు వినిపిస్తున్నాయి.

“అయ్యా, కరుణా! నీతో ఒక్క మాట చెప్పాలనుకున్నాను!” అన్నాడు. గంభీరంగా ఉన్నది అతని గొంతు.

‘ఏమిటది?’ అన్నట్టు చూశాను.

“ఇన్నాళ్లూ ఇంటికి పెద్దవాడు మీ నాన్న ఉన్నాడు. ఆయన ప్రభువుని చేరుకున్నాడు. ఇక ఇంటికి మగ దిక్కు నువ్వే! మునుపైతే నువ్వు తండ్రి చాటు పిల్లాడివి. నాస్తికత్వం, హేతువాదం, సమసమాజం అంటూ తిరిగేవాడివి. ఇప్పుడు కూడా అవన్నీ నిన్ను వదులుకోమనడం లేదు. నిన్నూ, నీ కుటుంబాన్నీ గుర్తించే సంఘం - శుభాలకీ, అశుభాలకీ ఆదుకునే సంఘం ఒకటుంది అని నువ్వు గుర్తు పెట్టుకో! అది మతం తాలూకు దేవుని సంఘం కావచ్చు. ఇక్కడ దేవుడికంటే సంఘం ముఖ్యం. నిన్ను కష్టాల్లో దేవుడు ఆదుకుంటాడో, లేదో కానీ, మంచికి, చెడ్డకీ, పెళ్ళిళ్లకీ, చావులకీ ఆదుకునేది నీ సంఘమే. నీకు ముగ్గురు చెల్లెళ్లు ఉన్నారు - పెళ్లి కావలసినవాళ్లు. ఇట్ల పిల్లాటలతోనే నువ్వుంటే ముందు ముందు చానా కష్టపడతావు. ఇదీ పెద్దవాడుగా నేను చెప్పేది. ఆలోచించుకో!” అని చెప్పి, మళ్లీ గుంపు వైపు తిరిగాడు బాలరాజు.

సమాధి ఆరాధన ముగిసింది. పాస్టరు, బాలరాజు మరికొందరు శవపేటిక తీసుకువచ్చిన జీపులో ఎక్కారు. చెల్లెళ్లూ, బంధువులూ ఆటోలలో వెళ్లిపోతున్నారు. నేను, మాధవా మోపెడ్ మీద ఊరివైపు బయలుదేరాం. పాత ఊర్లో వెళ్తున్నాం. “ఒరే ఆపరా!” అన్నాను.

వాడు టక్కున ఆపి, “ఏరా?” అన్నాడు.

“కొంచెం ఉండు!” అంటూనే మోపెడ్ దిగి దగ్గర్లోనే ఉన్న ఫ్రేమ్ వర్బ్‌లో అడుగు పెట్టాను. మాధవ కూడా వచ్చాడు.

ఫ్రేమ్ వర్బ్ నిండా రకరకాలైన దేవుళ్ల పటాలు ఉన్నాయి. వాటిలో ఆకాశం వైపు దీనంగా చూస్తూ మోకరిల్లి ప్రార్థిస్తున్న ఏసు పటాన్ని కొన్నాను. మాధవ ఆశ్చర్యంగా నా వైపు చూశాడు. గమ్మున మోపెడ్ మీద కూర్చున్నా. మాధవ ఆ పటం గురించి అడగలేదు, నేను చెప్పనూలేదు!

రద్దీగా ఉన్న జనంలో నుంచీ మోపెడ్ ముందుకు సాగుతోంది.